

ሰንበት ዘቅድስት ዘጸም ፱ 2009 ዓ.ም.

የካቲት 19- 2009 ዓ.ም. (3/1/2017)

መዝሙር: ግንዩ ለእግዚአብሔር ወጸውው ስሞ. . . . ።

ንባባት: ፩ቆሮ 2:6-10፣ ያዕ 1:13-22፣ ግ.ሐ.10:17-30፣ ማቴ 5:17-37

ስብከት: “እግዚአብሔርሰ ሰማያት ገብረ፣ አሚን ወሰናይት ቅድሜሁ። ቅድሳት ወዕበየ ስብሐት ውስተ መቅደሱ” “እግዚአብሔር ግና ሰማያት ገብረ፣ ግርማን ክብርን ይኸቦ፣ መቕደሱ ኸአ ብሳይልን ጽባቆን ምሉእ እዩ” መዝ። 96:5።

መዝሙር: ንእግዚአብሔር አገልግልዎ ስሙ ጸውው ተግባራቱ ነሕዛብ ንገርዎም ንስሙ ክብሪ ሃቡ። ንጽድቁ ተገዝኡ መዝገብኩም ነቕዝ ኣብ ዘየንቅዞ ሠራቂ ኣብ ዘይረኽቦ ኣብ ሰማይ ዕቕርዎ፣ ስንድዎት ኩኩ ኣብቲ ክርስቶስ ዘለዎ ንቡሩ፣ ናይ ላዕሊ ሕሰቡ ኣብኡ መዝገብ ተዓቕርልና ኣሎ እሞ ንብጻይና ነፍቅር ርእስና ነትሕት ሰንበት ነኸብር” እናበለ ሕይወትና ምስ ኣምላኽን ሰብን ክህልዎን ክሕዞን ዝግብኦ መገዲ የዘኻኸረና። ጉዳይ ሰማይ ተነቃፊ ብቐሊል ዘይመልክቡ ክነልብሶ ስለ እንኸእል ዓቢ ምስትውዓል ከም ዘድልየና የዘኻኸረና። ንኣምላኽ ክነገልግል፣ ሰበኽቲ ወንጌል ክንከውን፣ ኣብ ሕይወትና ቅድስና ለቢስና ክነብር፣ ካብ ኩሉ ዝንነፈና ፈተና በርቲዕና እምነትና ክነጽንዕ፣ ኩሉ ጊዜ ዕጡቓትን ስንድዎትን ኮና ሕይወትና ክንመርሕ፣ መወዳእታና ምስ ኣምላኽ ምንባር ምጂና ክነስተውዕል፣ ንብጻይና ከም ርእስና እናፍቀርና ክነብር፣ ብዕለተ ሰንበት ኣብ መኣዲ ክርስቶስ ተሳተፍቲ ክንከውን ከም ዘሎና ዘዘኻክር ፍሉይ መዝሙር ኢና ዘሚርና።

ኣብ ጊዜ ጸም ፱ ፍሉይ ጸሎት ኣስተንትኖ ተጋድሎ ክንገብር ቤተ ክርስትያን ተዘኻኸረና። ጸም ፱ “ቅድስት” እውን ይብሃል እዩ። እንጅምሮ ዘሎና እዋን ናይ ንስሓን ዕርቅን ሕድገት ኃጢአትን እዩ። ኣብ ኣምላኽ ተመሊስና ፍቕሩን ጸግኡን ክነስተማቕር ኣብ መንጎና ንዘሎ ጸገም ምእንቲ ኣምላኽ ኢልና ክንሓድግ ከምኡ መገዲ ኣምላኽ ክንሕዝ ዝሕግዘና ቅዱስ እዋን እዩ። ጸምና ፍረ ክህልዎ ናይ ብሓቂ ኣብ ናይ ብሕታዊ ሕይወትና ኣቲና ነቲ ካብ ኣምላኽን ጸግኡን ፈልዩና ዘሎ ኣለሊና ኣብ ጻህያይ ኃጢአትና ክንኣቱ እሞ ጸጸት ኃጢአትና ገርና እሙናት ደቂ ክርስቶስ ክንከውን ዝዕድምና ፍሉይ ናይ ጸጋን ምሕረትን ጊዜ እዩ እሞ ክንዕወት ንጽዋዕ ኣሎና።

ኣብዚ ሰንበት ዘቅድስት ቤተ ክርስትያን ኣብ ሕጊ ክርስቶስ ክነስተንትን ትደልየና። ኣብ ጽምዋልብና ኣቲና እንመርሖ ዘሎና ሕይወት ክንርኢ እሞ ኣብ ክርስቶስ ክንምለስ፣ ምስኡ ኣዛሚድና ኣብ ምሕላው ሕጊ ቤተ ክርስትያን እንገብር ጻዕሪ ክንግምግም ዝዕድም እዋን። ሕጊ ክርስቶስ መለኮታዊ ሕጊ እዩ። ንባህርያዊ ሕጊ ዝጻረር ኣይ ኮነንን፣ ነቶም ብምሉእ ዝቐበልዎን ብእኡ ሕይወቶም ዝመርሑ ልቦና ዝመልእን ሕይወት ዝህብ እዩ። ካብቲ ኣምላክ ኣባና ዘልኦ ፍቕሪ ዝምንጩ ኸአ እዩ። ስለዚ ንእኡ ምእዛዝ መሰረታዊ ምርጫ ንሕወትና ንሓጎስን እዩ። ሰብ ንሕጊ ክርስቶስ ከም መምዘኒ ሕይወቱ ገሩ እንተ ነበረ ሓንቲ ጸገም ኣይጓነፎን እዩ። ገለ ፈተና እንተ ገጠሞ እውን ከሸንፎ ይኸእል እዩ። ጸገም ዝስዕረና ንሕጊ ኣምላኽ ሓዲግና ባዕልና ኣብ ዘውጻእናዮ ሕጊ ጥራሕ ክንምራሕ ከሎና እዩ። ዓለምና ሎሚ ሰብ ብዝሰርሖ ሕጊ ጥራሕ

ትምራሕ ስለ ዘላ ሳዕበናቱን ውጽኢቱን እንርእዮ ዘሎና ሓቂ እዩ። ሃብታማትን ሓያላትን፣ መለኸትን ገዛእትን ጥራሕ ዝደልይዎ ሕጋ ገራ ትሕመስ ኣሎና። መለክዒ ሓቂ ኣብ ክንዲ እቲ ኣምላኽ ዝሃበና ዝኸውን ኣብ ድላይ መራሕትን ገዛእትን ኮይኑ ነቲ ኣምላኽ ዝሃበና ሕጊ ሰባት ብዝደልይዎ ክትካእ ንርእዮ ኣሎና። ሓደ ካብዚ ግብሪ ሰዶምን ጎመራን እዩ። ኣብ ግዚኡ ንዝነበሩ ዘጥፍኦ ኃጢአት ሎሚ እውን ይድገም ንርኢ ኣሎና። የቕልለልና ዙብል እዩ። ጊዜ ጾም ነዚ ክንሳሓሉን ክንጽጸተሉ ዘሎና ከቢድ ናይ እዋና ጸገም እዩ። ኣምላኽ ሰብኣይ ምስ ሰበይቲ ሓደ ክኾኑ እምበር ካልእ ኣይፈጠረን እዚ ንሕጊ ኣምላኽ ዓው ኢልካ ምፍራስ ስለ ዝኾነ ኣብ ዓለም ከቢድ ጸገም ኮይኑ ንርእዮ ኣሎና። ብሓቂ ክንጽሊ ይግብኣና።

ኣብ መጽሓፈ ሲራክ 15:15-20 ዘሎ እንተ ኣንብብና ሓውን ማይን ኣብ ቅድሜኻ ኣንቢሩ ኣሎ ኢድካ ስደድ እሞ ኣብቲ ዝደለኻዮ እለኽ. . . ሕይወትን ሞትን ቀሪበን ኣለዎ እቲ ዝመረጸ ኸኣ ኪወሃቦ እዩ። እናበለ ብሓደ ወገን ኣምላኽ ክንመርጽ ነጻነት ከም ዝሃበና ይነግረና እንተ ኾነ እቲ እንመርጸ ውጽኢቱ ንሕይወትና ከም ዝጸልዎ ክንፈልጥ ከም ዘሎና ይሕብረና። ኣምላኽ ካብ ፍቕሪ ተላዒሉ ነጻ ገሩ ፈጢሩና። ኣብ ሕይወትና ክመርሓና ኢሉ ሕጊ ሂቡና። ናይ ምምራጽ ነጻነት ናይ ሕይወት ውሳኔ ክንገብርን ክንመርጽን ኢሉ ኣእምሮ ክመርሓና ሂቡና።

ኣምላኽ ኣነጺሩ ነጊሩና እዩ ኣብ ሕይወትና እንገብሮ ምርጫ ናቱ ሳዕቤን ኣልእ። ንቀዳሞት ወለድና ካብ ፍረ እቲ ኣብ ገነት ዘሎ ኦም ኩሉ ብላዕ ካብ ፍረ እታ ጽቡቕን ክፉእን እተፍልጥ ኦም ግና ካብኦ ዝበላዕካላ መዓልቲ ብርግጽ ክትመወት ኢኻ እሞ ካብኦ ኣይትብላዕ (ዘፍ 2: 16-17) እናበለ ብምርጫኦም መሰረት ሳዕቤኩ ከም ዝቐበሉ ገሊጽሎም። ኩሉ ጊዜ ነቲ ኣምላኽ ዝበለና ሕግታቱ እንተ ሰማዕናን ኣኽበርናን ሕጉሳት ኢና እንኸውን። ብኣንጻሩ ሰይጣን ተዓዊትልና ሕማቕ ምርጫ ክንገብር እንከሎና ፍሪኡ ኢና እንሓፍስ። መዘምር ዳዊት እቶም ኃጢአት ዘይገብሩ ሕጊ እግዚአብሔር እናፈጸሙ ዝነበሩ ሰባት ብጸዓን እዮም፤ ሕጉ ዝሕልዉ ብምሉእ ልቦም ዚእዘዘዎ ብጸዓን እዮም. . . (መዝ. 119:1) ይብለና። እዚ ማለት ከኣ ከም ነጻ ዝኾኑ ፍጡራት መጠን እግዚአብሔር ብሓይሊ ነጻነትና ኣይገፎን እዩ፤ ደይ እድየከ ሃቦ ዘፈቀድከ እዩ፤ ኢድካ ኣብ ዝደለኻዮ ምለስ ነጻነትካ ዝተሓለወ እዩ። እንተ ኾነ እቲ ቅኑዕ ምርጫ ክንገብር ሕግታቱ እቲ ሕይወትን ሓጎስን ዝህብ ክንመርጽ የበራትዓና። ብዙሕ ጊዜ ኣብ ዝገበርናዮ ምርጫ ወላ እኳ ናይ ገዛእ ርእስና ምርጫ ውጽኢት ይኹኑ ንኣምላኽ ንሓሚ፤ ስለምንታይ እዚ ክወርደኒ ወይ ከምዚ ኸኸውን ኣፍቂዱ እናበልና ኣብ ልዕሊ ኣምላኽ ነግረምርም።

ቅ. ጳውሎስ ኣብ ቀዳመይቲ ንባብና ንሕጊ ክርስቶስ ጥበብ ኣምላኽ ይብሎ ነዚ ኸኣ ብእዋኑ ንዝነበረ ኣተሓሳስባን ርድኢትን ንምግላጽ ኢሉ ካብ ትንቢት ኢሳያስ 64:4 እናጠቐሰ ይገልጻ። ብኻልእ ኣዘራርባ ንሕጊ ክርስቶስ ምእዛዝ ዝበለጸ ነገር ኣብ ሕይወት ምግባር እዩ እናበለ ክመርጽዎ ዝግብኦም ይነግሮም። ብሕጊ ኣምላኽ ምንባር ንሰባት ፍሉይት ይገብሮም እዚ ኸኣ ብሓደ ፍሉይ ምልክት ሰላም ፍቕሪ ሓጎስ ኮታስ ኩሉ ንሰብ ዘሓጉስ ተዓዲልካ ምንባር ማለት እዩ። ጳውሎስ ነቲ ካብ ክርስቶስ ዝመጽእ ጥበብ ካብቲ ናይ እዛ ዓለም ፍልስፍና ፈላልዩ ይርእዮ፤ እዚ ኸኣ ሕጊ ክርስቶስ ንቃል/ሕጊ ሰብ ዝሓልፎን ልዕሊኡን ከም ዝኾነ ይገልጻ። እቲ ካብ ኣምላኽ ዝመጽእ ሕጊ መለኮታዊ ተገልጾ ዘልኦ ክኸውን እንከሎ ናይ ሰብ ጥበብ ግን በራስን ውሱንን እዩ። ኢየሱስ ነዚ ገሊጹ ክምህረና እንከሎ እቶም ኻብ ሥጋ ዝተወልደ ሥጋ እዩ እቲ ኻብ መንፈስ ዝተወልደ ኸኣ መንፈስ እዩ (ዮሐ 3:6) ይብለና።

ናይ ሎሚ ወንጌል ካብ ማቴዎስ ዝሰማዕናዮ ኣብ መንጎ ብዙሓት ሊቃውንቲ ቅ. መጽሓፍ ዓቢ ክትዕ ዘልዓለ እዩ። ክርስቶስ ንሕጊ ሙሴ ኾነ ንነብያት ክፍጽሞም ደኣ እምበር ክስዕሮም ዝመጸእኩ ኣይምሰልኩም ክብል እንከሎ እንታይ እዩ ዘስምዕ? ኢየሱስ ነዚ ክብል እንከሎ ሓቂ

እዩ ዝነግር ዘሎ፡ ብሉይ ኪዳን ብምልኡ ተፍጻሜት ረኺቡ እዚ ኸአ ኣብ ክርስቶስ ምሉእ ምልክት ረኺቡ ማለት እዩ። ናይ ግሪኽ ቃል ንምልክት/ተፍጻሜት ዝብል (pleroo) እዩ ትርጉሙ ከአ ምምላእ ፍጻሜ ማለት እዩ። ብዓይኒ ናይ ሎሚ ወንጌል ክንርእዮ ከሎና እቲ ኣቐዲሙ ኣብ ብሉይ ኪዳን ዝተባህለ ኩሉ ክርስቶስ ንሕጊ ኣይሁድ (Torah) ንገዛእ ርእሱ ብምስዋዕ ፈጸምዎ። ስለዚ ሎሚ ንሱ ምልክት ናይ ሕጊ እዩ። ንኢየሱስ ምእዛዝ ማለት ንሕጊ ምእዛዝ ማለት እዩ።

ሎሚ እምብኣር ክርስቶስ ዝብለና ዘሎ ንሱ ኣንጻር እቶም ናይ እዚ ዘመና ዝኾኑ ፈሪሳውያንን ሰዱቻውያንን ንሕጊ ብሓሶት ዘይናቱ ትርጉም ዝህቡ እሞ ናይ ህዝቢ ሕግን ሕይወትን ዝውስኑ ዘለዉ እዩ። እዚ ኣንጻር ናይ ሓሶት ነብያት፡ መማህራን ብሓሶት ዝተፈላለዩ ኣዋጃት ዝእውጁ ንሰባት እሱራት ሕልናን መንፈስን ገሮም ኣብ ጸልማት ዘንብሩ እዩ። ቤተ ክርስትያን ሎሚ ኣሰር ክርስቶስ መምህራ ብምስዓብ ዓው ኢላ ትምህርና ኣላ። ንሓቂ ካብ ሓሶት ንምዝመዛ ካብ ርሕራሓ ፈሊና ክንርኢ ኣሎና። ወርቂ ዝተለበጠ ቃላት ብስም ተለፍለፈ ሓቂ ተዘሪቡ ማለት ኣይኮነን። ብዙሓት መራሕቲ ብዘለዎም ተመክሮ ዘረባን ጣዕሚ ልሳንን ንሓሶት ንግፍዒ ከይንርኢ ኣደናጊርም ከም ቅኑዓት ጥዑያት ዝመስል ግን ብደም ደቂ ሰብ ብስቓያት ብዙሓት መንእሰያትን ደቂ ዓዶምን ዝተሓጽቡ እዮም። ዓለም ብገፋዕትን ኣታለልትን ተወሪራ ኣብ ጸልማት ትጉዓዝ ኣላ። ኣብዚ ኢና ኩልና ደቂ ክርስቶስ ንሓቂ ንርትዒ ደው ክንብል እሞ ሰላም ፍቕሪ ክነግስ ዘሎና። ወዲ ክርስትና ንሓቕን ንሰላምን ደው ክብል እንተ ዘይክለል ንብዙሓት ኣብ ስቓይን ወርደትን ስደትን እዩ ዘብጽሖ። ኣብ ታሪኽ ክርስትናና ሰማዕታት እንብሎም ንሓቂ ኣብ ኩሉ ኣብ ቅድሚ ነገስታትንን ገፋዕትን፡ ኣብ ቅድሚ መን ከማና ዝብሉ ኃያላን ደፊሮም ክሳብ ሕይወቶም ኣብ ምሕላፍ ስለ ዝበጽሑ እዩ እምነትና ደው ኢሉ ዘሎ። ናይ ሎሚ ሰማዕታት ንሕና ኢና። ፍርሒ ሰሊቡና ንሓቕን ፍትሕን እናጠፍኦ ሱቕ ንብል እንተ ኾና ሕጊ ክርስቶስ ጌና ኣይተሰቕረናና ኣሎ ማለት እዩ። ሎሚ እምነትና ሓዲስና ሓደስቲ ሰማእታት ንኹን።

ጾም ግን ቀንዲ መልእኽቱ ምስ ክርስቶስ ፍጹም ርክብ ክገብር እሞ ንኹሉ ኃጢአት ስዒርና ኣብ ጽድቕን ንስሓን ክንምለስ እዩ። ነዚ ክንገብር ክንሓልፎ ዘሎና ፈተናን ተጋድሎን ኣሎና። ኣብ ቅድሚ መንበር ኣምላኽ ተደፊእና ዝተነሰሓ ልቢ ሒዝና ክንቅርብ ኣሎና። ጾምና ልዕሊ ኹሉ ክንጥንቀቕሉ ዘሎና ግዳማዊ ጥራሕ ከይከውን። ከምቲ ኢዮኤል ነብይ ዝብለና ብጾምን ብብኽያትን ብቑዝምማን ብምሉእ ልብኹም ናባይ ተመለሱ፡ ክዳንኩም ዘይኮነስ ልብኹም ደኦ ቕደዱ ዝብል ነፍሲ ወከፍና ኣብ ሕልናና ንእቶ ቀለዓለም ዝመልኦ ሕይወት ይኣኽለና ጾም ንዝጹም ሓውናን/ ሓፍትናን ነፍቅር ሕጊ ኣምላኽ ነኽብር ሽዑ ገጽ ኣምላኽ ክንርኢ ኢና።

ኣምላኽ ዝሓተና ኣለዎ ብዝርኣ ጥራሕ ክነምልኽ ከም ዘይደሊ፡ ንሕጉ ሓንቲ ዋጋ ዘይንህብ እንከሎና ግን ብግዳማዊ ነገር ከም ደቂ ኮና ብኽልተ ገጽ ክንከይድ ኣይ ደልን እዩ። ሓዲኡ ክንመርጽ እዩ ዝደሊ። ከምቲ ሙሴ ቅድሚ ሞቱ ንሕዝቢ እስራኤል ሎሚ ሕይወትን በረኽትን ሞትን ጥፍኣትን ኣብ ቅድሚኹም ኣንብረልኩም ኣሎኹ ብሕይወት ክትነብሩ ክትበዝኑን ኣምላኽኩም መታን ክባርኹም፡ ንእግዚኣብሔር ክተፍቅርዎ ብመገዱ ክትከዱ ትእዛዛቱን ሕግታቱን ፍርድታቱን ድማ ክትሕልዉ ኣነ ሎሚ እእዝዘኩም ኣሎኹ፡ ዝበሎም ሎሚ ቤተ ክርስትያን ኣፍ ክርስቶስ ኮይና መንገዲ ኣምላኽ ክንመርጽ ትሓተና ኣላ።

መንፈስ ፈሪሳውነት ናይ ዘመና ጾም እዩ። ብዝርኣን ብቃሎምን ንቃል ኣምላኽ ዘኽብሩ ዝመስሉ ብግብሮምን መንፈሶምን ግን ካብ ኣምላኽ ዝርሓቑ ብዝያዳ ኣብዚ ምዕቡል ዓለም እንርእዮ ዘሎና እዩ። ክርስቶስ ኣብዚ ዓለም ዝመጽኦ ሕይወት ከልብሰና ኢሉ እዩ፡ ብምልኡ ኸአ ተሞሃቡና ኣሎ። ነጻ ዝኾና ፍጥረት ኢና። ነጻ ምዃን ግን ድላይካ ምግባር ኣይ ኮነን ኣብ እምነት ክርስትናና

ነጻ ዝብሃል ምስ ኣምላኽ ምሉእ ውህደት ዘልኦ እዩ። ሰብ ነጻ እዩ ክብሃል ካብ ኃጢአት ነጻ ክኸውን እንከሎ ጥራሕ እዩ። ግፍዒ እናገበርና ንሓውናን ሓፍትናን ክጽገሙ ክዋርዱ ዝክአለና እናገበርና ክርስትያን ክንብሃል ኣይ ክኣልና እዩ። እሞ ሎሚ ኣብ ልብና ተመሊስና ኣብ ሕጊ ኣምላኽ ምኽባር ንመለስ እዚ ኸኣ እዩ ንጸምና ናይ ብሓቂ ፍረ ዘልኦ ዝግብር።

ጽድቅኹም ካብ ጽድቂ መግህራን ሕግን ፈሪሳውያንን ኣዝዩ እንተ ዘይበዝሐ ናብ መንግሥተ ሰማያት ከቶ ኣይትኣትዉን ኢኹም እናበለ ክንክተሎ ዘሎና ጉዕዞ ሕይወት ይነግረና። ሕጊ ኣምላኽ ስርዓታትን መምርሒታትን ጥራሕ ኣይኮኑን ዓቢ መርኃ ሕይወት እዮም። ኣብ ፍቕርን ኣኽብሮትን መሰረት ኮይኖም ሕይወት ዝህቡና እዮም። ሰብ ዝኸብር ብሕግን ፍቕርን ክምራሕ እንከሎ ጥራሕ እዩ። እዋና ኣምሰሉታት በዚሓም ክርስትና ብስም ዓውዓው በልካን ስም ኣምላኽ ብስም ጸዋዕካን ትንነብሮ ኣሎኻ ማለት ኣይ ኮነን። ብሓቂ እንኣምኖ ክነብሮ ክንጽዕር ኣሎና ነቲ ዝጥዕመና ጥራሕ ብስም ፈጸምና ንፉዓት ክርስትያን ኣይ ገብረናን እዩ ስለዚ ሎሚ ኣብዚ ጊዜ ጸም ጉዕዞ ሕይወትና ርኢና ክንክእል ኣሎና። ቀለዓልም ንሕደጎ ግብርና ርክባትና ኩነታትና ንርኣ ሽዑ ኣብ መገዲ ንስሓ ተመሊስና ንጽድቅን ቅድስናን ንተሓሓዞ።

ኣብዚ ቅዱስ እዋን ጸም እምብኣር ንሕግን ስርዓትን ክንሕሎ መብጽዓና ክነሓድስ፥ ነቲ ውሃብ ሕጊ ኣምላኽና ኸኣ ሓግዘና ከም ምሕረትካ እምበር ከም በደልና ኣይትኸደና ንበሎ።

ብሩኽ ጸም ገሩ ኣብ ንስሓን ዕርቅን ቅድስናን ዘብጽሕ ይግበረልና።

ኣባ ንጉሠ ፍሥሓ